

Fit-Tribunal tar-Revizjoni dwar l-Ambjent u l-Ippjanar



Appell Numru ___/2023

EC 16/23

Ephraim Schembri

-vs-

L-Awtorità tal-Ippjanar

Rikors tal-Appell ta' Ephraim Schembri

Fatti

L-appellant gie notifikat bl-avviż biex tieqaf u ta' twettiq numru EC 16/23 (mertu ta' dan l-appell), maħruġ (skont ma jingħad fl-istess avviż) taħt l-Artikoli 95, 97 u 100 tal-Att VII tal-2016, u li fih jingħad illi:-

"... hemm ksur tal-kontroll tal-ippjanar fi: *Sit fi Sqaq Gebel, l/t Ghaxaq (skont is-site plan annessa)* ..." li, skont dak allegat mill-Awtorità, "jikkonsisti f'li:

Għandek żvilupp mhux konformi ma' dak approvat fin-Notifikazzjoni dwar Żvilupp DN 173/15 datata 5 ta' Mejju 2015 u dan peress li:

- *giet installata xatba tal-metall minflok waħda tal-injam li hija akbar minn kif approvat; kif ukoll*
- *inbnew partijiet mill-ħitan tal-madwar bi blokki tal-konkos minflok bil-ġebel tas-sejjeħ.*

Barra minn hekk, sar żvilupp ieħor mingħajr permess li jikkonsisti fi:

- *bdil fl-użu tas-sit minn għalqa agrikola għal 'open storage', fejn qiegħed jinħażen materjal inert, ħamrija u materjal ieħor relatat; kif ukoll*
- *ftuħ ta' żewġ accessi mill-'batching plant' adjaċenti għal gos-sit in kwistjoni."*

L-appellant ħassu aggravat bl-avviż maħruġ fil-konfront tiegħu u għalhekk qed jinterponi dan l-umli appell minnu.

L-aggravji tal-appellant huma ċari u manifesti u jikkonsistu fis-segwenti:-

L-ewwel aggravju

Illi qabel kollox, ma hu xejn ċar jekk Ephraim Schembri ġiex, hu nnifsu, personalment notifikat b'dan l-avviż jew jekk Schembri ġiex notifikat f'isem xi soċjetà kummerċjali. F'dan is-sens, għalhekk, qiegħda titqanqal in-nebolozità fin-notifika tal-avviż kif maħruġ u l-konsegwenti nullità tal-avviż.

Ara f'dan is-sens id-deċiżjoni tal-Qorti tal-Appell (u dik tat-Tribunal qabilha) fil-każ fl-ismijiet **JPM Brothers Ltd. u Jefpet Ltd. vs L-Awtorità tal-Ippjanar (għa l-Awtorità ta' Malta dwar l-Ambjent u l-Ippjanar)**, mogħtija fis-27 ta' Ġunju, 2018 [Appell Nru. 26/2018 MCH], fejn fuq l-aggravju tal-Awtorità kontra dik il-parti mid-deċiżjoni fejn it-Tribunal ħassar l-enforcement notice minħabba notifika invalida, il-Qorti osservat dan li ġej:-

*"Ir-raba' aggravju L-appellant ma għandhux ragun f'dan l-aggravju. It-Tribunal beda l-konsiderazzjonijiet tiegħu billi iddikjara li ser iqis l-ewwel zewg aggravji tal-appellant cioe dak relatat ma' JPM u Jefpet. **Minn qari tad-deċiżjoni din il-Qorti tqis li fil-fatt iddecieda z-zewg aggravji relatati mal-kumpanija JPM billi ikkonkluda li la mhux sid lart allura l-avviż fil-konfront tagħha ma kellux validita** u fil-każ ta' Jefpet billi ma gietx notifikata skond il-ligi, għax l-indikazzjoni bhala 'The Owner' fl-avviż mwahhal fuq is-sit ma kienx jissodisfa d-dettami tal-artikolu 34 tal-Kap. 552. Hu minnu illi bi svista t-Tribunal fid-decide jirreferi għal dawn iz-zewg kwistjonijiet bhala l-ewwel aggravju pero hu car illi fil-fatt iddecieda li l-avviż ta' enforzar kien null fil-konfront kemm ta' JPM Brothers Ltd u Jefpet Ltd."*

It-tieni aggravju

Illi bla ħsara għall-ewwel aggravju, l-enforcement notice 16/23 hu xorta waħda fih innifsu legalment invalidu. Dan għaliex l-Awtorità appellata għaddiet sabiex toħroġ l-avviż in kwistjoni bla ma qieset u kkunsidrat dak li jrid is-sub-inciż (8) tal-Artikolu 97. Fuq is-sit in kwistjoni, li fuqu nħareġ l-avviż mertu ta' dan l-appell, tressqet l-applikazzjoni bin-numru PA 1268/23, liema applikazzjoni għadha qed tiġi pproċessata **u giet tabilhaqq sottomessa qabel il-ħruġ tal-enforcement notice odjern.** L-imsemmi sub-inciż tal-Liġi jwaqqaf l-effetti ta' avviż t'infurzar (temporanjament jew anke għal kollox jekk jinħareġ il-permess relattiv) kemm -il darba tiġi sottomessa applikazzjoni **wara** l-ħruġ tal-istess avviż (basta li l-applikazzjoni titressaq fit-terminu preskritt ta' sittax -il ġurnata mill-ħruġ tal-avviż). *Multo magis* allura f'dan il-każ – fejn kien hemm ġja applikazzjoni mressqa fuq is-sit fid-data li fiha nħareġ l-avviż odjern – kemm l-avviż in kwistjoni ma messu nħareġ qatt, u nħareġ allura kontra dak li trid u tipprospetta l-Liġi.

It-tielet aggravju

Imbagħad, **dejjem bla ebda ħsara u subordinatament għall-premess**, x'inh i l-prova/provi li fuqhom straħet l-Awtorità biex waslet biex issib li l-allegata attività/żvilupp li jissemma' fl-*enforcement notice* jsarraf f'attività/żvilupp imwettaq bi ksur tal-Liġi? Dejjem jekk dak li jingħad fl-istess avviż huwa kollu minnu.

Biex jingħata eżempju, qabel ma l-Awtorità għaddiet sabiex takkuza ingustament bi ksur tal-liġi minħabba, skont hi, diversi żviluppi llegali, ivverifikat jekk **l-allegati** llegalitajiet li jissemmew jinsabux tassew fuq is-sit indikat fl-avviż t'infurzar, u mhux fuq sit ieħor? Ivverifikat jekk uħud fost l-interventi li jissemmew humiex ta' natura temporanja u/jew permissibbli mod ieħor skont il-Legislazzjoni Sussidjarja 552.08?

Daqstant ieħor mhux biżżejjed li l-Awtorità toħroġ dan l-*enforcement notice* billi sempliċiment tikkompila lista ta' dak li skont hi jidhrilha li jikkostitwixxi żvilupp bi ksur tal-Liġi mingħajr ma tagħti raġuni u spjegazzjoni ċara dwar in-natura, xorta u lokazzjoni preċiża ta' dan l-istess żvilupp. L-Artikolu 97 (6) hu ċar f'dan ir-rigward u jrid illi "*kull avviż magħmul taħt dan l-artikolu għandu jkun fih **deskrizzjoni dettaljata tal-ksur allegat** u fejn applikabbli, pjanta li tindika l-art li tkun soġġetta għal avviż b'hal dak għandha tkun annessa miegħu flimkien ma' informazzjoni addizzjonali li l-Kunsill Eżekuttiv iqis xieraq **sabiex jidentifika b'mod ċar l-allegat ksur.**" Li l-Awtorità sempliċiment toħroġ avviż b'lista ta' *alleged breaches* (mingħajr deskrizzjoni dettaljata dwar l-istess) u tannetti pjanta li sempliċiment tindika s-sit s'inh billi tiddelinejah b'linja bluna skura, żgur li b'hekk m'hijiex tissodisfa r-rekwiziti li trid il-Liġi. U f'dan is-sens ukoll l-*enforcement notice* hu rritu u null.*

Bl-istess mod ukoll, ebda multa ma għandha jew kellha tiġi mposta fil-konfront tal-appellant, li ma għandu ebda rabta jew konnessjoni mas-sit (barra wkoll il-fatt li hemm applikazzjoni pendenti fuq is-sit), liema multa, però – u dan dejjem bla ebda preġudizzju għall-premess – hi ingusta, mhux misthoqqa u sproporzjonata għall-aħħar.

Konkluzjoni

Għaldaqstant, għar-raġunijiet kollha hawn fuq imsemmija, u raġunijiet oħra li ser jirriżultaw waqt it-trattazzjoni ta' dan l-appell, l-avviż biex tieqaf u ta' twettiq numru 16/23, għandu jiġi revokat.



Avv. Ryan C. Pace

Lista ta' xhieda

L-appellant għall-konferma tal-fatti jew kwalunkwe soċjetà kummerċjali li tista' tippovdi konferma dwar il-fatti;

Uffiċjali u mpjegati tal-Awtorità, inkluż il-membri tal-Kunsill Eżekuttiv, illi eżaminaw, irrapportaw u/jew iddeċidew dwar il-ħruġ tal-*enforcement notice* numru EC 16/23, għall-konferma tal-fatti u/jew għall-kontro-eżami jekk jiġu prodotti bħala xhieda mill-Awtorità;

Il-periti, konsulenti u professjonisti oħra tal-appellant;

Konsulenti esterni tal-Awtorità u entitajiet u awtoritajiet u dipartimenti pubbliċi oħra biex jixhdu dwar il-fatti tal-każ.



Avv. Ryan C. Pace